



Xandru Farrugia

L-Iskultur tal-Vara tal-Lunzjata

miktub minn Clifford Galea

Insellem lilkom gheżież huti Tarxinizi ghat-tieni darba f'dan il-ktejjeb. Jghaddi ż-żmien u aktar inhossni parti minnkom, anke mill-mod kif niġi milqugh minnkom. Ta' dan ihossni wisq obbligat lejkom ukoll. Huwa pjaċir tiegħi li nara rahal helu bħal dan mimli bi storja jkompli jiżviluppa kulturalment, anke permezz ta' din l-Għaqda habrieka. Prosit tassew u nawgura b'mod sincier, aktar hidma ta' suċċess u li tagħti frott. Fil-fatt għażilt li nitkellem ftit dwar l-istatwa tal-Lunzjata ta' Xandru Farrugia li ovvjament intom it-Tarxinizi smajtu bih xi darba jew ohra. Għandkom biex tkunu kburin, kif m'għandix dubju li intom, għaliex mastru bħal dan minn idejha, harġet statwa li tpaċxi lil kull min iżur dan ir-rahel. Statwa ta' hlejju liema bhalha u li tistaghna lil dan ir-rahel u lill-Knisja Parrokkjali.

Kien proprju fl-1829 li t-Tarxinizi kummissjonaw lill-Mastru Alessandro Farrugia miż-Żejtun biex jiskolpaxxi l-Annunzjata fl-injam. Ma nstab s'issa l-ebda dokument li juri li l-istatwa nhadmet f'din is-sena, imma fil-bażi tas-shaba tal-Anglu Gabriel tinsab imnaqqxa sena li taqbel ma' din id-data. Xandru Farrugia kif inhu aħjar magħruf, kien aljiev tal-bravissmu Marjanu Gerada, skultur Tarxiniz li fost l-ohrajn hadem il-Madonna tal-Grazzja għas-Santwarju ta' Haż-Żabbar, Santa Katerina għall-Knisja Arċipretali taż-Żurrieq u Santa Marija għal Hal Ghaxaq. Xandru mexa fuq il-passi tal-imghallem tiegħu u fl-istess waqt kompli jiżviluppa stil personali li għamlu uniku.

Il-Lunzjata ta' Hal Tarxien titqies bhala l-aħjar xogħol ta' Xandru Farrugia. Tant u hekk, li Xandru tqabbad biex jaħdem statwi titulari ohra fosthom ta' Santa Marija għall-Imqabba u dik ta' San Pawl f'Hal Safi. Ma ninsewx ukoll id-diversi statwi ohra li nsibu mferxin ma' diversi knejjes.

Il-habib tagħna Joe Debono li fl-2004 għamel riċerka huwa nnifsu u komplew jirriżultaw diversi fatti godda waqt li ġew ikkonfermati ohrajn. Jidher li aktarx (mhux ċert) l-ewwel Madonna li Mastru Xand kien fi hsiebu li juża għall-Annunzjata ta' Hal Tarxien, illum tinsab





bhala d-Duluri fil-Kappella ta' Santu Kristu f'Hal Ghaxaq. Mill-pożizzjoni tal-figura jidher li l-iskultur ried jirraffigura lill-Madonna bil-qieghda mahsuda bid-dehra ta' vizjoni divina, simili għall-kunċett li kien uża l-iskultur Francesco Mochi meta skolpikka l-Annunzjata fil-Katidral ta' Orvieto (1603/5). Għal xi raġuni jew ohra din il-figura ma ntuzatx u nhadmet il-figura Marjana Tarxiniza.

L-aṅġlu tal-lum mhux l-ewwel aṅġlu li Xandru Farrugia hadem għat-Tarxinizi. L-ewwel aṅġlu li sar kien wisq żgħir u ma ntgħogobx. Dan l-aṅġlu Mastru Xand użah għall-istatwa tal-Orazjoni ta' Kristu fl-Ort fil-Knisja Arċipretali taż-Żejtun. Ta' min jgħid li dan ma ntgħogobx minhabba l-qies tiegħu, mhux minhabba d-dehra tiegħu għax ovvjament, kien ta' sbuhija liema bhalha.

Xandru hadem aṅġlu akbar u li jixraq aktar ma' din il-vara. Dan ukoll ra xi tibdil meta l-Moviment tan-Nazzareni 'tkaża' b'ċerta nudità fil-figura aṅġelika, li bhal dak tal-Ort taż-Żejtun kellu spallejh mikxufa. It-Tarxinizi għaldaqstant qabdu lill-istess Xandru biex jgħatti n-nudità tal-aṅġlu.

Fl-1885 il-vara rat l-akbar rinovazzjoni li qatt sehitilha, iżda ma nehhiet xejn mis-sbuhija tagħha, anzi kompliet tagħmel minnha statwa aktar devota u romantika. Tqabbad Mastru Pawlu Bugeja – li ismu dik il-habta kien sar marbut ma' rinovar ta' diversi statwi; biex jesegwixxi x-xogħol taht id-direzzjoni ta' Giuseppe Calì. Il-Madonna kienet xi ftit jew wisq differenti milli naraw illum. Il-mantar tal-Madonna kien jibqa' jdur ma' qaddha filwaqt li aktarx il-ġinokjatur li hemm illum żdied aktar tard matul iż-żmien. Wiċċ il-Madonna tbiddel ukoll matul iż-żmien. Suppost li l-wiċċ oriġinali għadu miżmum fid-*Domus Curialis* u juri biċ-ċar li dan l-ewwel wiċċ kien aktar tawwali u mislut, simili tal-Madonna tar-Rużarju li Xandru Farrugia hadem għall-Knisja ta' Hal Ghaxaq fl-1823 u simili wkoll tal-uċuħ femminili li skolpikka l-imghallem ta' Xandru, Marjanu Gerada.

Calì ried ipogġi raġġiera bil-figura tal-Ispirtu s-Santu bejn il-Madonna u l-Aṅġlu, iżda dan baqa' ma sar qatt probabbli minhabba nuqqas ta' finanzi. Il-pedestall tal-vara hu uniku fl-għamla tiegħu b'disinn neo-klassiku ta' Michele Busuttill. Għandu forma ottagonali f'sura ta' tempju klassiku bi tmiem kolonni, simbolu teologiku li l-Madonna hi Tempju ta' Alla. Fuq kull faċċata tal-pedestall jidhru minjaturi, tmienja b'kollox, li juri diversi simboli Marjani mpittra minn Giuseppe Calì. Dawn huma meqjusa bhala l-iżgħar xogħol ta' Calì.

Il-bradella interzjata saret minn Francesco Faure fuq disinn ta' G. Decelis. Matul iż-żmien l-istawti ġew sgraffjati u indurati b'mod li ma jtellifx mis-sbuhija skultorja tal-figuri u għaldaqstant illum għandna nistgħu ngawdu l-artistrija tal-panneġġi li jdur fl-ilbies u fil-mantar tal-Madonna kif ukoll fil-heffa tat-titjira tal-aṅġlu.

Kif wiehed jinnota, anke l-istorja tal-istatwa hija sabiha, ahseb u ara l-istatwa nnifisha. Se nieqaf hawn imma se nitlobkom li jekk għandkom xi informazzjoni dwar Xandru Farrugia magħruf bhala Mastru Xand miż-Żejtun, jekk jogħgobkom tibagħtuli *email* biex inkun nista' niltaqa' magħkom jew tghiduli fejn nista' nsib xi sorsi dwaru għaliex qed nagħmel studju dettaljat dwaru għal aktar għarfien dwaru u dwar ix-xoghlijiet tiegħu. Inkun ferm apprezzat u grat lejkom. L-email hija vitoria@euroweb.net.mt. Grazzi minn qalbi, filwaqt li nawguralkom l-isbah xewqat għall-festa t-tajba!

Referenzi

Prof Guido Lanfranco: Statwi Titulari

